

Brussell, 9 ta' Ġunju 2026
(OR. en)

10280/26

DELECT 94
AGRILEG 154
PHYTOSAN 56
AGRI 463

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	5 ta' Ġunju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	C(2026) 3719 final
Suġġett:	REGOLAMENT DELEGAT TAL-KUMMISSJONI (UE) .../... ta'5.6.2026 li jissupplimenta r-Regolament (UE) 2016/2031 tal-Parlament Ewropew u tal-Kunsill fir-rigward tal-proċedura għat-twettiq tal-elenkar ta' pjanti, ta' prodotti mill-pjanti jew ta' oġġetti oħra ta' riskju għoli

Id-delegazzjonijiet isibu meħmuż id-dokument C(2026) 3719 final.

Mehmuż: C(2026) 3719 final



IL-KUMMISSJONI
EWROPEA

Brussell, 5.6.2026
C(2026) 3719 final

REGOLAMENT DELEGAT TAL-KUMMISSJONI (UE) .../...

ta'5.6.2026

li jissupplimenta r-Regolament (UE) 2016/2031 tal-Parlament Ewropew u tal-Kunsill fir-rigward tal-proċedura għat-twettiq tal-elenkar ta' pjanti, ta' prodotti mill-pjanti jew ta' oġġetti ohra ta' riskju għoli

MEMORANDUM TA' SPJEGAZZJONI

1. KUNTEST TAL-ATT DELEGAT

Skont l-Artikolu 42(1a) tar-Regolament (UE) 2016/2031, il-Kummissjoni għandha s-setgħa li tadotta regoli dwar il-proċedura għat-tweqqif tal-elenkar ta' pjanti, ta' prodotti mill-pjanti u ta' oġġetti oħra ta' riskju għoli. Dawn ir-regoli għandhom l-għan li jissimplifikaw l-identifikazzjoni u l-ġestjoni tal-komoditajiet li jistgħu joħolqu riskji fitosanitarji għall-Unjoni Ewropea. Il-proċess jenfasizza ċ-ċarezza u l-effiċjenza, filwaqt li jiżgura li d-deċiżjonijiet jittieħdu fil-pront u jiġu kkomunikati b'mod miftuħ biex jinżammu l-fiduċja u l-konsistenza madwar l-Istati Membri.

L-Istati Membri għandhom jipproponu prodotti bażiċi għall-elenkar, bl-appoġġ ta' data teknika u xjentifika komprensiva. Din l-informazzjoni għandha tinkludi dettalji dwar l-importazzjonijiet jew l-interess għall-importazzjoni tal-komodità minn pajjiżi terzi, dettalji dwar il-pesti potenzjali assoċjati magħha fil-pajjiżi terzi kkonċernati, u evidenza li turi riskju fitosanitarju inaċċettabbli għall-Unjoni. Malli tirċievi dawn il-proposti, il-Kummissjoni tirreżamina d-data għall-kompletezza, filwaqt li titlob informazzjoni jew kjarifiki addizzjonali jekk ikun hemm bżonn biex tiżgura li l-elementi kollha meħtieġa jkunu preżenti għal valutazzjoni bir-reqqa.

Biex twettaq il-valutazzjoni preliminari msemmija fl-Artikolu 42(1) tar-Regolament (UE) 2016/2031, il-Kummissjoni għandha tiffurma grupp ta' valutazzjoni li jinkludi esperti mill-Istati Membri, mill-Awtorità Ewropea dwar is-Sigurtà fl-Ikel, u mill-Kummissjoni nnifisha. Dan il-grupp jiżgura li l-informazzjoni teknika tiġi evalwata minn professjonisti kwalifikati. Ir-regoli li jirregolaw il-proċess ta' valutazzjoni u l-pubblikazzjoni tar-riżultati huma stabbiliti biex jinżammu t-trasparenza, l-effiċjenza u l-puntwalità fil-ġestjoni tal-komoditajiet ta' riskju għoli.

2. KONSULTAZZJONIJIET QABEL L-ADOZZJONI TAL-ATT

Il-Grupp ta' Esperti tal-Kummissjoni dwar is-Saħħa tal-Pjanti (E00925) ġie kkonsultat fis-26 ta' Ġunju 2025 dwar abbozz ta' Regolament Delegat tal-Kummissjoni bil-kuntest imsemmi hawn fuq.

3. ELEMENTI LEGALI TAL-ATT DELEGAT

L-Artikolu 42(1a) tar-Regolament (UE) 2016/2031.

REGOLAMENT DELEGAT TAL-KUMMISSJONI (UE) .../...

ta'5.6.2026

li jissupplimenta r-Regolament (UE) 2016/2031 tal-Parlament Ewropew u tal-Kunsill fir-rigward tal-proċedura għat-twettiq tal-elenkar ta' pjanti, ta' prodotti mill-pjanti jew ta' oġġetti oħra ta' riskju għoli

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2016/2031 tal-Parlament Ewropew u tal-Kunsill tas-26 ta' Ottubru 2016 dwar il-miżuri protettivi kontra pesti tal-pjanti, li jemenda r-Regolamenti (UE) Nru 228/2013, (UE) Nru 652/2014 u (UE) Nru 1143/2014 tal-Parlament Ewropew u tal-Kunsill u li jhassar id-Direttivi tal-Kunsill 69/464/KEE, 74/647/KEE, 93/85/KEE, 98/57/KE, 2000/29/KE, 2006/91/KE u 2007/33/KE¹, u b'mod partikolari l-Artikolu 42(1a) tiegħu,

Billi:

- (1) F'konformità mal-Artikolu 42(3) tar-Regolament (UE) 2016/2031, il-pjanti, il-prodotti mill-pjanti u l-oġġetti l-oħra ta' riskju għoli huma elenkati b'mod proviżorju fl-Anness tar-Regolament ta' Implimentazzjoni tal-Kummissjoni (UE) 2018/2019². L-introduzzjoni tagħhom fl-Unjoni hija pprojbita sakemm issir valutazzjoni tar-riskju.
- (2) F'konformità mal-Artikolu 42(1a) tar-Regolament (UE) 2016/2031, jixraq li jiġu stabbiliti regoli dwar il-proċedura għat-twettiq tal-elenkar ta' pjanti, ta' prodotti mill-pjanti jew ta' oġġetti oħra ta' riskju għoli. Jenħtieġ li dawk ir-regoli jiżguraw li l-elenkar jitwettaq abbażi ta' proċess f'waqtu, effettiv u trasparenti.
- (3) Sabiex il-Kummissjoni tiddeċiedi jekk telenkax il-pjanti, il-prodotti mill-pjanti jew oġġetti oħra bħal pjanti, prodotti mill-pjanti jew oġġetti oħra ta' riskju għoli, jenħtieġ li l-Istati Membri jressqu lill-Kummissjoni talba li tindika l-pjanti, il-prodotti mill-pjanti jew oġġetti oħra li jixtiequ li jiġu elenkati bħala pjanti, prodotti mill-pjanti jew oġġetti oħra ta' riskju għoli ("il-pjanti, il-prodotti mill-pjanti u oġġetti oħra kkonċernati"), akkumpanjati minn dossier tekniku li jkun fih l-evidenza ta' sostenn teknika u xjentifika rilevanti.
- (4) Jixraq ukoll li jiġu stabbiliti r-regoli dwar il-proċedura għall-elenkar tal-pjanti, tal-prodotti mill-pjanti jew ta' oġġetti oħra ta' riskju għoli abbażi ta' inizjattiva tal-Kummissjoni, fejn il-Kummissjoni tqis li dik l-inizjattiva hija meħtieġa biex jiġi indirizzat riskju fitosanitarju. F'dawk il-każijiet, jenħtieġ li l-Kummissjoni thejji dossier tekniku li jkun fih l-evidenza ta' sostenn teknika u xjentifika rilevanti.

¹ ĠU L 317, 23.11.2016, p. 4, ELI: <http://data.europa.eu/eli/reg/2016/2031/2019-12-14>.

² Ir-Regolament ta' Implimentazzjoni tal-Kummissjoni (UE) 2018/2019 tat-18 ta' Diċembru 2018 li jstabbilixxi lista proviżorja ta' pjanti, prodotti tal-pjanti jew oġġetti oħra ta' riskju għoli, fis-sens tal-Artikolu 42 tar-Regolament (UE) 2016/2031 u lista ta' pjanti li ma jeħtigux ċertifikati fitosanitarji għall-introduzzjoni tagħhom fl-Unjoni, fis-sens tal-Artikolu 73 ta' dak ir-Regolament (ĠU L 323, 19.12.2018, p. 10, ELI: http://data.europa.eu/eli/reg_impl/2018/2019/oj).

- (5) L-esperjenza wriet li hija essenzjali l-evidenza xjentifika u teknika li ġejja: id-data dwar l-importazzjoni, jew dwar l-interess għall-importazzjoni, tal-pjanti, tal-prodotti mill-pjanti jew tal-oġġetti l-oħra kkonċernati fl-Unjoni minn pajjiżi terzi; id-data dwar l-interċettazzjonijiet tal-pjanti, tal-prodotti mill-pjanti jew ta' oġġetti oħra minhabba l-preżenza tal-pesti assoċjati ma' dawk il-pjanti, il-prodotti mill-pjanti jew oġġetti oħra; id-data dwar il-produzzjoni fl-Unjoni tal-pjanti, tal-prodotti mill-pjanti jew tal-oġġetti l-oħra kkonċernati u ta' pjanti ospitanti oħra li jistgħu jiġu affettwati mill-pesti; l-informazzjoni dwar il-pesti ospitati mill-pjanti, il-prodotti mill-pjanti jew oġġetti oħra kkonċernati; u d-data li turi li l-pjanti, il-prodotti mill-pjanti jew l-oġġetti l-oħra kkonċernati jistgħu jipprezentaw riskju ta' pesti ta' livell inaccettabbli għat-territorju tal-Unjoni, meta jiġu introdotti minn pajjiżi terzi.
- (6) Sabiex jiġi żgurat li d-dossier tekniku mressaq minn Stat Membru jkun fih l-elementi meħtieġa għall-valutazzjoni preliminari, jixraq li l-Kummissjoni tivverifika l-kompletezza tiegħu u titlob, fejn meħtieġ, informazzjoni jew kjarifiki addizzjonali.
- (7) Jenħtieġ li jiġi stabbilit grupp ta' valutazzjoni preliminari sabiex iwettaq il-valutazzjoni preliminari tal-pjanti, tal-prodotti mill-pjanti jew tal-oġġetti oħra kkonċernati. Jenħtieġ li l-grupp ta' valutazzjoni preliminari jikkonsisti minn esperti maħtura mill-Istati Membri, mill-Awtorità Ewropea dwar is-Sigurtà fl-Ikel, u mill-Kummissjoni.
- (8) Jenħtieġ li jiġu stabbiliti r-regoli dwar il-proċedura biex il-grupp ta' valutazzjoni preliminari jwettaq il-valutazzjoni preliminari, il-komunikazzjoni tiegħu mal-Istat Membru li jagħmel it-talba, jekk ikun xieraq, u l-pubblikazzjoni tal-valutazzjoni.
- (9) Jenħtieġ li jiġu stabbiliti r-regoli dwar it-trattament kunfidenzjali ta' ċerti biċċiet ta' informazzjoni, b'mod partikolari, meta dan jintalab minn kwalunkwe persuna b'interess legittimu, sabiex jiġu protetti l-interessi ta' dik il-persuna mid-divulgazzjoni ta' dik l-informazzjoni. Jenħtieġ li dawn il-biċċiet ta' informazzjoni jinkludu: il-proċess ta' manifattura jew ta' produzzjoni, inkluż il-metodu u l-aspetti innovattivi tiegħu, kif ukoll speċifikazzjonijiet tekniċi u industrijali oħra inerenti għal dak il-proċess jew metodu, għajr l-informazzjoni li hija rilevanti għall-valutazzjoni tas-sikurezza; ir-rabtiet kummerċjali bejn produttur jew importatur u l-persuna li tagħmel it-talba, fejn applikabbli; u l-informazzjoni kummerċjali li tikxef is-sorsi, l-ishma mis-suq jew l-istrategija kummerċjali tal-persuna li tagħmel it-talba,

ADOPTAT DAN IR-REGOLAMENT:

Artikolu 1

Suġġett u kamp ta' applikazzjoni

Dan ir-Regolament jistabbilixxi l-proċedura għat-twettiq tal-elenkar ta' pjanti, ta' prodotti mill-pjanti jew ta' oġġetti oħra ta' riskju għoli skont l-Artikolu 42(1a) tar-Regolament (UE) 2016/2031. Din il-proċedura għandha tikkonsisti mill-elementi li ġejjin:

- (a) it-thejjija tal-evidenza għall-valutazzjoni tal-pjanti, tal-prodotti mill-pjanti jew ta' oġġetti oħra ta' riskju għoli;
- (b) l-azzjonijiet li jridu jittieħdu wara li tasal dik l-evidenza;
- (c) il-proċeduri għal dik il-valutazzjoni; u
- (d) it-trattament tad-dossiers li jikkonċernaw il-kunfidenzjalità u l-protezzjoni tad-data.

Artikolu 2

Thejjija tal-evidenza xjentifika u teknika mehtieġa għall-valutazzjoni preliminari tal-pjanti, tal-prodotti mill-pjanti jew ta' oġġetti oħra ta' riskju għoli bħala segwitu ta' talba mill-Istati Membri

1. Sabiex il-pjanti, il-prodotti mill-pjanti jew oġġetti oħra jiġu elenkati bħala pjanti, prodotti mill-pjanti jew oġġetti oħra ta' riskju għoli, Stat Membru għandu jressaq talba lill-Kummissjoni li tindika l-pjanti, il-prodotti mill-pjanti jew l-oġġetti l-oħra li jridu jiġu elenkati bħala pjanti, prodotti mill-pjanti jew oġġetti oħra ta' riskju għoli.
2. Skont il-paragrafu 1, kull talba għandha tkun akkumpanjata minn dossier tekniku.
3. Id-dossier tekniku għandu jkun fih mill-inqas l-informazzjoni li ġejja:
 - (a) id-data dwar l-importazzjoni, jew dwar l-interess għall-importazzjoni, tal-pjanta, tal-prodott mill-pjanti jew tal-oġġett ieħor ikkonċernat fl-Unjoni minn pajjiżi terzi;
 - (b) id-data dwar l-intercettazzjonijiet tal-pjanti, il-prodotti mill-pjanti jew oġġetti oħra minhabba l-preżenza tal-pesti assoċjati ma' dawg il-pjanti, il-prodotti mill-pjanti jew oġġetti oħra;
 - (c) id-data dwar il-produzzjoni fl-Unjoni tal-pjanti, il-prodotti mill-pjanti jew oġġetti oħra kkonċernati u ta' pjanti ospitanti oħra li jistgħu jiġu affettwati mill-pesti ospitati mill-pjanta, mill-prodott mill-pjanti jew mill-oġġett ieħor ikkonċernat;
 - (d) l-informazzjoni dwar il-pesti ospitati mill-pjanti, il-prodotti mill-pjanti jew oġġetti oħra kkonċernati;
 - (e) id-data li turi li l-pjanta, il-prodott mill-pjanti jew oġġetti oħra kkonċernati jistgħu jipprezentaw riskju ta' pesti ta' livell inaċċettabbli għat-territorju tal-Unjoni minhabba l-probabbiltà li jospitaw pest li r-riskju tiegħu ma jkunx indirizzat biżżejjed mir-rekwiziti stabbiliti fl-Anness VII tar-Regolament ta' Implimentazzjoni tal-Kummissjoni (UE) 2019/2072;
 - (f) id-dettalji ta' kuntatt tal-awtorità kompetenti u tal-persuna fiżika fl-Istat Membru responsabbli għall-kollegament mal-Kummissjoni; u
 - (g) kwalunkwe talba biex ċerta evidenza tiġi ttrattata bħala kunfidenzjali.

Artikolu 3

Thejjija tal-evidenza xjentifika u teknika mehtieġa għall-valutazzjoni preliminari tal-pjanti, tal-prodotti mill-pjanti jew ta' oġġetti oħra ta' riskju għoli abbażi ta' inizjattiva tal-Kummissjoni

Meta l-Kummissjoni tqis li jkun mehtieġ li jiġi indirizzat riskju fitosanitarju, hija għandha thejji dossier tekniku b'appoġġ għall-elenkar ta' ċerti pjanti, prodotti mill-pjanti jew oġġetti oħra bħala pjanti, prodotti mill-pjanti jew oġġetti oħra ta' riskju għoli.

Id-dossier tekniku għandu jkun fih mill-inqas l-evidenza elenkata fil-punti (a) sa (e) tal-Artikolu 2(3).

Il-Kummissjoni għandha tressaq lill-grupp ta' valutazzjoni preliminari d-dossier tekniku msemmi fl-Artikolu 5(1).

Artikolu 4

Azzjonijiet li jridu jittiehdu mill-Kummissjoni wara li tirċievi d-dossier tekniku mressaq mill-Istat Membru

1. Il-Kummissjoni għandha tirrikonoxxi li rċeviet id-dossier tekniku mressaq mill-Istat Membru skont l-Artikolu 2.
2. Il-Kummissjoni għandha teżamina jekk id-dossier tekniku jinkludix l-evidenza elenkata fl-Artikolu 2(3) u tista' titlob aktar informazzjoni jew kjarifiki mill-Istat Membru, kif meħtieġ mill-kontenut u s-suġġett ta' dak id-dossier tekniku.
3. Il-Kummissjoni għandha tivverifika wkoll jekk intalbitx il-kunfidenzjalità fir-rigward ta' ċerti elementi ta' evidenza.
4. Meta r-rekwiżiti stabbiliti fil-paragrafi 1, 2 u 3 jiġu ssodisfati, il-Kummissjoni għandha tressaq id-dossier tekniku tal-Istat Membru lill-grupp ta' valutazzjoni preliminari msemmi fl-Artikolu 5(1).

Artikolu 5

Proċedura għall-valutazzjoni preliminari msemmija fl-Artikolu 42(1) tar-Regolament (UE) 2016/2031

1. Il-Kummissjoni għandha tistabbilixxi mingħajr dewmien grupp ta' esperti responsabbli għat-twettiq tal-valutazzjoni preliminari msemmija fl-Artikolu 42(1) tar-Regolament (UE) 2016/2031 ("il-grupp ta' valutazzjoni preliminari").
Il-grupp ta' valutazzjoni preliminari għandu jikkonsisti minn esperti maħtura mill-Istati Membri, esperti mill-Awtorità Ewropea dwar is-Sigurtà fl-Ikel, u esperti mill-Kummissjoni.
Il-grupp preliminari ta' valutazzjoni jista' jitlob informazzjoni jew kjarifiki addizzjonali mill-Istat Membru kkonċernat jew mill-Kummissjoni, kif meħtieġ mill-kontenut u s-suġġett tad-dossier tekniku tagħhom.
Il-grupp ta' valutazzjoni preliminari għandu jivvaluta r-riskju fitosanitarju tal-pjanti, tal-prodotti mill-pjanti jew ta' oġġetti oħra kkonċernati. Il-grupp ta' valutazzjoni preliminari għandu jlesti l-valutazzjoni preliminari f'perjodu ta' żmien raġonevoli. Il-Kummissjoni għandha tqiegħed dik il-valutazzjoni għad-dispożizzjoni tal-Istati Membri.
2. Abbażi ta' dik il-valutazzjoni preliminari, il-Kummissjoni għandha żżid, jew tiddeċiedi li ma żżidx, il-pjanti, il-prodotti mill-pjanti jew l-oġġetti l-oħra rispettivi mal-lista tal-pjanti, tal-prodotti mill-pjanti jew ta' oġġetti oħra ta' riskju għoli stabbilita fl-Anness tar-Regolament ta' Implimentazzjoni tal-Kummissjoni 2018/2019.

Artikolu 6

Kunfidenzjalità

Il-membri tal-grupp ta' valutazzjoni preliminari ma għandhom jippubblikaw l-ebda informazzjoni kunfidenzjali. Fil-valutazzjoni ta' jekk l-informazzjoni hijiex kunfidenzjali, għandu jitqies jekk persuna b'interess legittimu ("persuna rikjedenti") talbitx trattament kunfidenzjali. Dik il-valutazzjoni għandha ssir mingħajr preġudizzju għar-regoli nazzjonali dwar il-protezzjoni ta' informazzjoni kunfidenzjali.

L-obbligu li ma tiġix ippubblikata l-informazzjoni kunfidenzjali għandu jikkonċerna l-informazzjoni li ġejja, f'każijiet meta d-divulgazzjoni ta' tali informazzjoni tista' potenzjalment tagħmel ħsara lill-pożizzjoni kompetittiva jew lil kwalunkwe interess ieħor tal-persuna rikjedenti:

- (a) il-proċess ta' manifattura jew ta' produzzjoni, inkluż il-metodu tiegħu, kif ukoll speċifikazzjonijiet tekniċi u industrijali oħra inerenti għal dak il-proċess jew metodu, għajr għall-informazzjoni li hija rilevanti għall-valutazzjoni tas-sikurezza;
- (b) ir-rabtiet kummerċjali bejn produttur jew importatur u l-persuna li tagħmel it-talba, fejn applikabbli;
- (c) l-informazzjoni kummerċjali li tikxef is-sorsi, l-ishma mis-suq jew l-istrategija kummerċjali tal-persuna li tagħmel it-talba.

Artikolu 7

Dhul fis-seħh

Dan ir-Regolament għandu jidhol fis-seħh fl-għoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 5.6.2026

Għall-Kummissjoni
Il-President
Ursula VON DER LEYEN